

भीलवाड़ा फोकस

भीलवाड़ा की बात, फोकस के साथ.....

RNI No. : RJHIN/25/A0890

वर्ष - 01 अंक - 270 प्रधान संपादक - कपिल विजयवर्गीय बिजौलिया - गुरुवार, 02 अप्रैल, 2026 मूल्य - 1 रुपया मो. - 86967 95959 पृष्ठ - 4

विरोध मार्च से पहले कांग्रेसियों पर मधुमक्खियों का हमला, गांधी मैदान में मची भगदड़

पूर्व मंत्री के बयान के विरोध में जुटे थे कार्यकर्ता, अचानक छत्ता उड़ने से अफरा-तफरी; नेता भी आए चपेट में



भीलवाड़ा फोकस @ बीकानेर ।

पूर्व कैबिनेट मंत्री के विवादित बयान के खिलाफ विरोध मार्च निकालने के लिए जुटे कांग्रेस कार्यकर्ताओं की सभा उस वक्त अफरा-तफरी में बदल गई, जब अचानक मधुमक्खियों ने हमला कर दिया। गांधी मैदान में बुधवार दोपहर करीब एक बजे हुए इस अप्रत्याशित घटनाक्रम से सैकड़ों कार्यकर्ताओं में भगदड़ मच गई और लोग जान बचाने के लिए इधर-उधर भागने लगे। कई कार्यकर्ता गमछों से खुद को बचाते नजर आए तो कुछ पेड़ों की डालियां तोड़कर मधुमक्खियों को भगाने की कोशिश करते दिखे। दरअसल, गांधी मैदान में पूर्व कैबिनेट मंत्री गोविंदराम मेघवाल के एक कथित

विवादित बयान के विरोध में कांग्रेस कार्यकर्ता इकट्ठा हुए थे। यह प्रदर्शन दिवंगत नेता रामेश्वर डूडी के समर्थकों द्वारा आयोजित किया गया था, जिसमें नोखा और बीकानेर क्षेत्र से बड़ी संख्या में कार्यकर्ता पहुंचे थे। कार्यक्रम में कांग्रेस नेता भंवर कृकणा की अगुवाई में विरोध मार्च निकाला जाना था। बताया जा रहा है कि मैदान में करीब 500 कार्यकर्ता मौजूद थे और जैसे ही दोपहर करीब एक बजे मार्च शुरू होने वाला था, उसी दौरान मैदान में स्थित एक मधुमक्खी का छत्ता अचानक उड़ गया। देखते ही देखते मधुमक्खियों ने लोगों पर हमला कर दिया, जिससे वहां भगदड़ जैसी स्थिति बन गई। अचानक हुए हमले से कार्यकर्ता और



नेता खुद को बचाने के लिए भागने लगे। कोई गमछे से चेहरा ढककर भागा तो कोई पेड़ की टहनियों लेकर मधुमक्खियों को हटाने की कोशिश करता नजर आया। इस दौरान एक कार्यकर्ता शर्ट के अंदर मुंह छिपाकर भागता हुआ दिखाई दिया। कांग्रेस नेता भंवर कृकणा भी इस हमले की चपेट में आ गए। जानकारी के अनुसार, यह विरोध प्रदर्शन उस वीडियो को लेकर आयोजित किया गया था, जिसमें गोविंदराम मेघवाल कांग्रेस की चुनावी हार पर चर्चा करते नजर आए थे। आरोप है कि इस दौरान उन्होंने रामेश्वर डूडी के लिए आपत्तिजनक शब्दों का इस्तेमाल किया और अपनी हार के लिए

डॉ. बी. डी. कल्ला को जिम्मेदार ठहराया। हालांकि विवाद बढ़ने के बाद गोविंदराम मेघवाल ने सफाई देते हुए इसे अपने खिलाफ साजिश बताया। उन्होंने कहा कि सोशल मीडिया के माध्यम से उन्हें दबाने की कोशिश की जा रही है और आगामी पंचायत चुनावों को देखते हुए राजनीतिक समीकरण बिगाड़ने का प्रयास किया जा रहा है। घटना के बाद कुछ समय तक मौके पर तनावपूर्ण माहौल बना रहा, लेकिन बाद में स्थिति सामान्य हो गई। विरोध मार्च भी प्रभावित हुआ और कार्यकर्ताओं में इस अप्रत्याशित घटना को लेकर चर्चा का माहौल बना रहा।

50 लाख की बीमा राशि के लिए भाई बना कातिल: सगे भाइयों ने मिलकर की हत्या, हादसा दिखाने की रची साजिश

भीलवाड़ा फोकस @ राजसमंद ।

जिले के देवगढ़ थाना क्षेत्र में रिश्तों को शर्मसार कर देने वाला सनसनीखेज मामला सामने आया है, जहां 50 लाख रुपए की बीमा राशि हड़पने के लालच में सगे भाइयों ने ही अपने भाई की सुनियोजित तरीके से हत्या कर दी। होली मनाने और जमीन रजिस्ट्री का बहाना बनाकर गुजरात से गांव बुलाया गया, शराब पिलाकर सुनसान जगह पर ले जाकर पत्थरों से सिर कुचल दिया गया और फिर वारदात को सड़क हादसा दिखाने के लिए शव को चलती बाइक से सड़क किनारे फेंक दिया गया। पुलिस ने मामले का खुलासा करते हुए दो सगे भाइयों सहित चार आरोपियों को गिरफ्तार कर लिया है। देवगढ़ थाना प्रभारी मुकेश कुमार ने बताया कि 7 मार्च को रीको एरिया के पास कुंडेली रोड पर देवीसिंह रावत निवासी बड़ावास बगड़ का शव मिला था, जिसे शुरुआती तौर पर सड़क हादसा माना गया। हालांकि घटनास्थल की स्थिति और कुछ संदिग्ध तथ्यों के चलते पुलिस को शक हुआ, जिसके बाद मामले की गहन जांच शुरू की



गई। एफएसएल टीम की मदद और तकनीकी साक्ष्यों के आधार पर यह स्पष्ट हो गया कि यह हादसा नहीं बल्कि पूरी तरह से योजनाबद्ध हत्या है। जांच में सामने आया कि मृतक देवीसिंह ने कुछ माह पहले करीब 50 लाख रुपए की दुर्घटना बीमा पॉलिसी करवाई थी। इसी राशि को हड़पने के लिए उसके सगे भाई दुधसिंह उर्फ दिनेशसिंह और भगवानसिंह ने अपने साथियों सुरेंद्रसिंह और टीकमसिंह के साथ मिलकर हत्या की साजिश रची। सभी आरोपी अहमदाबाद (गुजरात) में मजदूरी करते थे और वहीं इस वारदात की पूरी योजना बनाई गई। योजना के तहत होली के मौके पर जमीन रजिस्ट्री का बहाना बनाकर देवीसिंह को गुजरात से गांव बुलाया



गया। 6 मार्च को भगवानसिंह उसे बाइक पर करमाल चौराहे ले गया, जहां उसे शराब पिलाई गई और उसका मोबाइल फ्लाइंग मोड पर डाल दिया गया, ताकि लोकेशन ट्रेस न हो सके। इसके बाद कामलीघाट क्षेत्र में अन्य आरोपी भी पहुंच गए और सभी ने मिलकर सुनसान स्थान पर पत्थरों से सिर पर वार कर उसकी हत्या कर दी। हत्या के बाद आरोपियों ने मामले को दुर्घटना का रूप देने के लिए शव को चलती बाइक से कुंडेली रोड पर फेंक दिया और बाइक को भी पास में गिरा दिया, ताकि यह हादसा प्रतीत हो। इसके बाद सभी आरोपी खेतों के रास्ते अपने-अपने घर चले गए। अगले दिन दुधसिंह ने खुद थाने में झूठी रिपोर्ट दर्ज करवाई और अज्ञात वाहन की टक्कर

से मौत होने की कहानी गढ़ी। पुलिस ने जब घटनास्थल का दोबारा निरीक्षण किया और तकनीकी साक्ष्य जुटाए, तो मृतक के साथ घटना के समय भगवानसिंह की लोकेशन सामने आई। इसके बाद मोबाइल बंद होना भी संदिग्ध पाया गया। संदेह के आधार पर की गई सख्त पूछताछ में आरोपियों ने पूरी साजिश और हत्या की वारदात कबूल कर ली। घटना के बाद से ही ग्रामीण इस मामले को हादसा मानने को तैयार नहीं थे और बीमा राशि के लालच में हत्या की आशंका जता रहे थे। आक्रोशित ग्रामीणों ने बगड़ टोल नाके पर प्रदर्शन कर निष्पक्ष जांच की मांग की थी। वीर तेजाजी प्रांगण में 24 गांवों की महापंचायत भी आयोजित हुई थी। अब पुलिस जांच में वही आशंका सही साबित हुई है। पुलिस ने इस मामले में दुधसिंह उर्फ दिनेशसिंह (27), भगवानसिंह (26), सुरेंद्रसिंह (29) और टीकमसिंह (30) को हत्या और साक्ष्य मिटाने के आरोप में गिरफ्तार कर लिया है।

अवैध पिस्टल के साथ युवक गिरफ्तार

भीलवाड़ा फोकस @ भीलवाड़ा ।

शहर के गांधीनगर थाना पुलिस ने अवैध हथियार के खिलाफ कार्रवाई करते हुए एक युवक को देशी पिस्टल के साथ गिरफ्तार किया है। पुलिस आरोपी से हथियार की खरीद-फरोख्त के संबंध में पूछताछ कर रही

है। पुलिस ने कार्रवाई थानाप्रभारी डॉ. नेहा राव के नेतृत्व में गठित टीम द्वारा की गई। गश्त के दौरान मुखबिर की सूचना पर पुलिस टीम 80 फीट रोड स्थित अहिंसा बगलों के सामने पहुंची, जहां एक युवक पुलिस को देखकर भागने लगा। पुलिस ने पीछा

कर उसे पकड़ लिया। पूछताछ में उसने अपना नाम शिवकुमार भदौरिया (20) निवासी हरदोई (उत्तरप्रदेश) हाल निवासी आजादनगर, भीलवाड़ा बताया। तलाशी लेने पर युवक के पास से जींस की कमर में छिपाई गई एक

देशी पिस्टल बरामद हुई। पिस्टल में मैगजीन लगी हुई थी, हालांकि वह अनलॉड पाई गई। पुलिस ने आरोपी को गिरफ्तार कर लिया है। पुलिस के अनुसार आरोपी से अवैध हथियार की खरीद-फरोख्त के संबंध में जांच जारी है।

लोहे के पाइपों से भरा ट्रेलर पुलिया किनारे पलटा, दो मकान ढहे

सांगोद क्षेत्र में सुबह हादसा, महिला सहित 2 घायल

भीलवाड़ा फोकस @ कोटा ।

गर्वित । जिले के सांगोद थाना क्षेत्र में लोहे के पाइपों से भरा एक ट्रेलर बुधवार को संतुलन बिगड़ने से पुलिया किनारे पलट गया। ट्रेलर के पलटते ही उसमें लदे भारी-भरकम पाइप सड़क पर गिर गए और नीचे बने दो मकान पूरी तरह क्षतिग्रस्त हो गए। हादसे में एक महिला सहित दो लोग घायल हो गए, जिन्हें इलाज के लिए कोटा रेफर किया गया है।

सुबह करीब 8:30 बजे हुआ यह हादसा सांगोद क्षेत्र की मंडीता पंचायत के गुडला गांव स्थित बालाजी की पुलिया पर हुआ। सांगोद थाने के एसआई अब्दुल कलाम ने बताया कि ट्रेलर सांगोद से कोटा की ओर जा रहा था। पुलिया से गुजरते समय अचानक चालक का संतुलन बिगड़ गया, जिससे ट्रेलर अनियंत्रित होकर पुलिया किनारे पलट गया। हादसे के बाद चालक मौके से फरार हो गया, जिसकी पुलिस तलाश कर रही है। ट्रेलर के पलटते ही उसमें भरे लोहे के भारी पाइप नीचे गिर गए, जिससे पुलिया के नीचे बने चतरभुज बेरवा और बाबूलाल बेरवा के मकान बुरी तरह क्षतिग्रस्त हो गए। प्रत्यक्षदर्शियों के अनुसार पाइपों के गिरने से जोरदार धमाका हुआ, जिससे इलाके में अफरा-तफरी मच गई। हादसे में सुनीता बेरवा (35) और मदनलाल बेरवा (40) घायल हो गए। दोनों



को तुरंत इलाज के लिए कोटा भेजा गया, जहां उनका उपचार जारी है। मंडीता सरपंच ललित किशोर खटीक ने बताया कि ट्रेलर के पाइप गिरने से एक बिजली का पोल भी टूटकर गिर गया, जिससे पूरे क्षेत्र की बिजली आपूर्ति बाधित हो गई। सूचना मिलते ही पुलिस और प्रशासन की टीम मौके पर पहुंची और हालात का जायजा लिया। पुलिस द्वारा क्षतिग्रस्त मकानों के नुकसान का आकलन किया जा रहा है। वहीं ट्रैफिक व्यवस्था को भी नियंत्रित कर सामान्य बनाए रखा गया है। हादसे के कारण क्षेत्र में कुछ समय के लिए अफरा-तफरी का माहौल रहा।

अवैध बजरी खनन पर बड़लियास पुलिस की बड़ी कार्रवाई

5 ट्रैक्टर-ट्रॉली व 1 ट्रैलर जब्त, बनास नदी क्षेत्र में चल रहा था खनन



भीलवाड़ा फोकस @ सर्वापुर ।

(सांवर वेणवा) बड़लियास थाना पुलिस ने अवैध बजरी खनन के खिलाफ बड़ी कार्रवाई करते हुए बुधवार को थाना क्षेत्र में अलग-अलग स्थानों पर छापेमारी कर पांच ट्रैक्टर-ट्रॉली एवं एक ट्रैलर जब्त किया। थाना प्रभारी मुन्नीराम चोयल ने बताया कि पुलिस टीम ने दो अलग-अलग स्थानों दौबनी सरहद और सिंहपुरा बनास नदी क्षेत्र



में कार्रवाई की, जहां अवैध रूप से बजरी खनन किया जा रहा था। मौके से एक ट्रैलर और पांच ट्रैक्टर-ट्रॉली जब्त कर प्रकरण दर्ज किया गया। इस कार्रवाई में एसआई जेटमल, दीवान बजरंग लाल, विजय विक्रम सिंह, संदीप योगी, दिनेश कुमार लक्षकार, अशोक महिया सहित अन्य पुलिसकर्मी शामिल रहे।

45 किलो से अधिक अफीम डोडा चूरा जब्त, दो तस्कर गिरफ्तार



भीलवाड़ा फोकस @ कोटड़ी ग्रामीण ।

दिनेश पारीक। थाना पुलिस ने अवैध मादक पदार्थों पर बड़ी कार्रवाई करते हुए दो आरोपियों को गिरफ्तार कर 45.390 किलोग्राम अफीम डोडा चूरा बरामद किया है। पुलिस ने तस्करों में प्रयुक्त एक कार भी जब्त की है। पुलिस ने बताया कि 31 मार्च को मुखबिर से मिली सूचना के आधार पर पुलिस टीम ने सरहद गुदड़ खेड़ा स्थित पपलाज खेत क्षेत्र में दबिश दी। कार्रवाई के दौरान मौके से भारी मात्रा में अवैध अफीम डोडा चूरा बरामद किया गया। पुलिस ने मौके से दो आरोपियों को



गिरफ्तार किया। पकड़े गए आरोपियों की पहचान तेजमल जाट (30) निवासी गुदड़ खेड़ा पपलाज थाना कोटड़ी तथा नरेश जाट (30) निवासी रायनगर, बालापुरा ग्राम पंचायत माताजी का खेड़ा थाना शाहपुरा के रूप में हुई है। आरोपियों से पूछताछ की जा रही है तथा यह पता लगाने का प्रयास किया जा रहा है कि अवैध मादक पदार्थ कहां से लाया गया और इसे किन-किन क्षेत्रों में सप्लाई किया जाना था। पुलिस ने मामले में एनडीपीएस एक्ट के तहत मामला दर्ज कर आगे की जांच शुरू कर दी है।

भीलवाड़ा फोकस (2)

सिंगोली में पंचकल्याणक महोत्सव 2 अप्रैल से, बिजौलिया से बस सुविधा

मुनि प्रणम्य सागर के सान्निध्य में होगा आयोजन, मुनि सुप्रभात सागर का विहार

भीलवाड़ा फोकस @ बिजौलिया।

अहम ध्यान योग के प्रणेता मुनि प्रणम्य सागर के सान्निध्य में सिंगोली में मज्जिनेन्द्र श्री 1008 आदिनाथ जिनबिम्ब पंचकल्याणक प्रतिष्ठा एवं गजस्थ महोत्सव का शुभारंभ 2 अप्रैल से होगा, जो 7 अप्रैल तक आयोजित किया जाएगा। समारोह में भाग लेने के लिए बिजौलिया से जैन समाज के श्रद्धालुओं हेतु प्रतिदिन 50

सीटर बस सिंगोली के लिए संचालित की जाएगी। समाज प्रतिनिधियों ने बताया कि बस संचालन के लिए प्रतिदिन पुण्याजकों द्वारा सहयोग दिया जाएगा। इधर, बिजौलिया के बड़े मंदिर में प्रवास कर रहे मुनि सुप्रभात सागर ने बुधवार को विहार किया। मुनि के सलावटिया की ओर विहार के दौरान बड़ी संख्या में श्रावक भी उनके साथ रहे।

हनुमान जयंती पर आज होंगे विशेष आयोजन, हनुमानजी को लगेगा छप्पन भोग

भीलवाड़ा फोकस @ आकोला

जसवंत पारीक

हनुमान जयंती के अवसर पर गुरुवार को आकोला स्थित जोशी मोहल्ला बालाजी मंदिर में श्री हनुमान जन्मोत्सव बड़े हर्षोल्लास के साथ मनाया जाएगा। जन्मोत्सव के उपलक्ष्य में श्री राम सेवा मंडल द्वारा मंदिर परिसर में विभिन्न धार्मिक आयोजन किए जाएंगे। समारोह के तहत बुधवार को सुबह 8:15 बजे मंदिर में

अखंड रामायण पाठ की स्थापना की गई। गुरुवार को सुबह 6:15 बजे भगवान हनुमानजी का अभिषेक किया जाएगा। इसके पश्चात सुबह 8:15 बजे हवन आयोजित होगा तथा भगवान को विशेष चोला धारण करवाया जाएगा। दोपहर 12:15 बजे हनुमानजी को छप्पन भोग अर्पित कर दर्शन कराए जाएंगे। इसके बाद महाआरती होगी तथा श्रद्धालुओं को प्रसाद वितरण किया जाएगा।

जरगाजी नया स्थान पर आज विशाल भजन संध्या, प्रहलाद सिंह टिपानिया देंगे प्रस्तुति

भीलवाड़ा फोकस @ भीलवाड़ा।

मूलचंद पेशवानी। सागर क्षेत्र के पलासमा गांव के पास स्थित जरगाजी नया स्थान तीर्थस्थल पर आज शाम 5 बजे महामेघ धर्म जागरण यात्रा पहुंचेगी। यात्रा के स्वागत की तैयारियां पूरी कर ली गई हैं। रात 8 बजे भव्य भजन संध्या का आयोजन होगा, जिसमें पद्मश्री से सम्मानित कबीर भजन गायक प्रहलाद सिंह टिपानिया अपनी टीम के साथ प्रस्तुति देंगे। आयोजन समिति के अनुसार यात्रा का उद्देश्य समाज में जागरूकता, एकता और शिक्षा का संदेश देना है। कार्यक्रम में



प्रदेशभर से संत, समाजसेवी व श्रद्धालु शामिल होंगे।

सिंदरी बालाजी के हनुमान जयंती पर हुए स्वर्ण चोला दर्शन

भीलवाड़ा फोकस @ भीलवाड़ा।

श्री सिंदरी के बालाजी मंदिर, कीरखेड़ा, सांगानेर में हनुमान जन्मोत्सव के पावन अवसर पर विशेष कार्यक्रम आयोजित किया गया। इस मौके पर भगवान हनुमान को 'स्वर्ण चोला' पहनाया गया और भक्तजन बड़ी संख्या में दर्शनार्थी मंदिर पहुंचे। नगर निगम भीलवाड़ा द्वारा आयोजित इस वर्ष की विशाल भजन संध्या एवं मेले में प्रमुख आकर्षण रही दिल्ली के कलाकारों द्वारा प्रस्तुत मनमोहक झांकी। इसके अलावा, सुप्रसिद्ध भजन गायक



अर्जुन राणा और भजन गायिका पूजा रामावत ने भक्तों के लिए भक्ति गीतों की प्रस्तुति दी।

मनोकामना पूर्ण हनुमान जी के हवन व अभिषेक किया, रेड़वास में हनुमान जन्मोत्सव पर आज भव्य अखाड़ा प्रदर्शन

भीलवाड़ा फोकस @ सवाईपुर

(सांवर वैष्णव):- सवाईपुर कस्बे स्थित सोपुर जाटों का, सालरिया, डेगाणा, बड़ना, बनकखेड़ा, चारबडिया, ककरेलिया, माफे, कंवलियास, रेड़वास, कुडु, बोखेड़ा, बोडियास, खजीना, खरेड़, पिथ्यास, सोलंकिया का खेड़ा, कांदा रूपाहेली आदि कई गांवों में कल 2 अप्रैल को हनुमान जन्मोत्सव पर मंदिरों में पूजा-अर्चना सहित विभिन्न कार्यक्रम आयोजित होंगे। ग्रामीण शंकर लाल बेरवा ने बताया की चिडिया गांव में मनोकामना पूर्ण हनुमान जी महाराज के यहां पर आज बुधवार सुबह 9:15 बजे रामायण पाठ की स्थापना की, इसके बाद सुबह 11:15 बजे हवन पूजन व हनुमान जी महाराज का सहस्रधाया अभिषेक किया गया। गुरुवार को विशेष पूजा



अर्चना के साथ संतों व अतिथियों के स्वागत के बाद प्रसादी का वितरण होगा। वहीं ग्रामीण महावीर जाट ने बताया कि रेड़वास गांव में कल 2 अप्रैल गुरुवार को हनुमान जन्मोत्सव के उपलक्ष्य पर रेड़वास गांव में हनुमान जी महाराज के मंदिर पर विभिन्न कार्यक्रम होंगे, जिसमें दोपहर 3 बजे से भव्य अखाड़ा प्रदर्शन भी किया जाएगा।

अवैध शराब पर बड़ी कार्रवाई, 468 बोतल जब्त, दो तस्कर गिरफ्तार

भीलवाड़ा फोकस @ जहाजपुर।

जिले में अवैध शराब की तस्करी पर अक्रुश लगाने के लिए चलाए जा रहे अभियान के तहत थाना पुलिस ने प्रभावी कार्रवाई करते हुए बड़ी सफलता हासिल की है। जिला पुलिस अधीक्षक के निर्देशानुसार थाना प्रभारी लोकपाल सिंह के नेतृत्व में टीम ने सदरिध कटेनर की तलाशी ली, जिसमें छिपाकर रखी गई अवैध शराब बरामद हुई। पुलिस ने मौके से कुल 39 कार्टून में भरी करीब 468 बोतल अवैध शराब जब्त की।

कार्रवाई के दौरान पुलिस ने दो आरोपियों को गिरफ्तार किया, जिनकी पहचान जाकिर हुसैन निवासी रायपुर कोटड़ा थाना सोहना जिला गुडगांव (हरियाणा) तथा मुस्ताक पठान निवासी मंगरोका थाना हथौन जिला पलवल (हरियाणा) के रूप में हुई है। दोनों के खिलाफ आवकारी अधिनियम के तहत मामला दर्ज कर लिया गया है। पुलिस अब पूरे नेटवर्क की जांच में जुटी है और यह पता लगाने का प्रयास किया जा रहा है कि शराब कहाँ से लाई गई थी और इसे कहाँ सप्लाई किया जाना था।

बढ़ते अपराधों के विरोध में अभिभाषक परिषद ने न्यायिक कार्य किया स्थगित

वरिष्ठ अधिवक्ता के घर-कार्यालय में चोरी के विरोध में सौंपा ज्ञापन

भीलवाड़ा फोकस @ बिजौलिया।

नगर स्थित अभिभाषक परिषद ने क्षेत्र में बढ़ती आपराधिक घटनाओं के विरोध में बुधवार को न्यायिक कार्य स्थगित रखने का निर्णय लिया। परिषद ने उपखंड अधिकारी अजीत सिंह के नाम तहसीलदार ललित डीडवानिया को ज्ञापन सौंपकर सुरक्षा व्यवस्था मजबूत करने की मांग की। ज्ञापन में बताया गया कि वरिष्ठ अधिवक्ता मुकेश कुमार धाकड़ के उपखंड कार्यालय के सामने स्थित घर

एवं कार्यालय में सोमवार रात अज्ञात चोरों ने सरियों से ताले तोड़कर चोरी की चारदात को अंजाम दिया। परिषद ने कहा कि इससे पहले भी उक्त अधिवक्ता के कार्यालय में चोरी हो चुकी है, लेकिन अब तक आरोपियों का कोई सुराग नहीं लग पाया है। लगातार हो रही चोरी की घटनाओं से अधिवक्ताओं में रोष व्याप्त है। परिषद ने प्रशासन से क्षेत्र में कानून व्यवस्था सुदृढ़ करने की मांग की है। साथ ही सभी अधिवक्ताओं ने बुधवार



को न्यायालय में उपस्थित नहीं होने का निर्णय लिया और प्रशासन से अनुरोध किया कि इस दिन न्यायालयीन

पत्रावलियों में कोई प्रतिकूल आदेश पारित न किया जाए तथा मामलों में आगामी तिथि प्रदान की जाए।

सुन्दरकाण्ड पाठ व निशुल्क चिकित्सा शिविर आयोजित, सैकड़ों श्रद्धालु हुए शामिल

भीलवाड़ा फोकस @ भीलवाड़ा

श्री खांखरा वाले देवता इन्द्रा मार्केट की ओर से दो दिवसीय धार्मिक एवं सामाजिक कार्यक्रमों का आयोजन किया गया। तेरस की पूर्व संध्या पर सांगानेर स्थित महेश भवन में संगीतमय सुन्दरकाण्ड पाठ हुआ, जिसमें सैकड़ों श्रद्धालुओं ने भाग लेकर भक्ति भाव से हनुमानजी के जयकारे लगाए। कार्यक्रम संयोजक अशोक चेचाणी ने बताया कि सुन्दरकाण्ड पाठ का वाचन पं. मिथिलेश नागर द्वारा किया गया। भक्ति संगीत के बीच पूरा वातावरण रामभक्ति में सराबोर रहा। इस दौरान संत ने युवाओं को जागरूकता का संदेश देते हुए सामाजिक सतर्कता



एवं जिम्मेदारी पर जोर दिया। उन्होंने सोशल मीडिया के उपयोग में सावधानी बरतने की बात कही और युवाओं को सजग रहने का आह्वान किया। दूसरे दिन सुबह महेश भवन परिसर में निशुल्क चिकित्सा जांच शिविर

आयोजित किया गया। शिविर में ब्लड प्रेशर एवं शुगर की जांच की गई तथा चिकित्सा टीम द्वारा मरीजों को परामर्श देकर निःशुल्क दवाइयां वितरित की गईं। सैकड़ों लोगों ने शिविर का लाभ उठाया। कार्यक्रम के अंत में चारभुजानाथ



भगवान की प्रसादी का आयोजन हुआ, जिसमें हजारों श्रद्धालुओं ने भाग लेकर प्रसाद ग्रहण किया। इस अवसर पर समिति के सदस्य, समाजसेवी एवं बड़ी संख्या में श्रद्धालु उपस्थित रहे।

शिव महापुराण कथा को लेकर तैयारियां तेज, 1500 पुलिसकर्मी रहेंगे तैनात



भीलवाड़ा फोकस @ भीलवाड़ा।

धर्मनगरी भीलवाड़ा में पहली बार 8 से 14 अप्रैल तक आजादनगर मेडिसिटी ग्राउंड पर आयोजित होने वाली श्री शिव महापुराण कथा को लेकर तैयारियां तेज हो गई हैं। कथा स्थल पर लाखों श्रद्धालुओं के आने की संभावना को देखते हुए व्यापक व्यवस्थाएं की जा रही हैं। प्रख्यात कथावाचक पंडित प्रदीप मिश्रा के मुखारविंद से होने वाली कथा के लिए करीब साढ़े ग्यारह लाख वर्ग फीट क्षेत्र में तैयारियां चल रही हैं। इसमें से लगभग साढ़े चार लाख वर्ग फीट क्षेत्र में तीन विशाल वाटरप्रूफ डोम एवं पाइप

पांडल का निर्माण तेजी से किया जा रहा है। जिला पुलिस अधीक्षक धर्मेन्द्र सिंह यादव एवं कथा आयोजन समिति के अध्यक्ष व विधायक अशोक कोठारी ने कथा स्थल पर बैठक लेकर अधिकारियों को आवश्यक निर्देश दिए। एसपी यादव ने बताया कि आयोजन के दौरान कानून व्यवस्था बनाए रखने के लिए बाहर से करीब 1500 पुलिसकर्मी बुलाए जाएंगे। साथ ही भीड़ प्रबंधन, पार्किंग व्यवस्था और सुरक्षा पर विशेष ध्यान दिया जाएगा। उन्होंने बताया कि कथा पांडल में सीसीटीवी कैमरों से निगरानी रखी



जाएगी तथा असामाजिक गतिविधियों पर नजर रखने के लिए स्वयंसेवकों की भी तैनाती होगी। विधायक कोठारी ने नगर विकास न्यास और नगर निगम अधिकारियों को मार्गों के पेचवर्क कार्य पूर्ण करने, खुले नालों को ढकने तथा रोशनी की पर्याप्त व्यवस्था सुनिश्चित करने के निर्देश दिए। साथ ही श्रद्धालुओं की सुविधा के लिए मेडिकल टीम और एम्बुलेंस भी तैनात रहेंगी। कथा आयोजन समिति के कार्यकारी अध्यक्ष राधेश्याम सोमानी ने बताया कि महंत बाबूगिरीजी महाराज के सान्निध्य में आयोजन की तैयारियां अंतिम चरण में हैं

तथा समिति सदस्यों को अलग-अलग जिम्मेदारियां सौंपी गई हैं। कथा प्रांगण में आज होगा श्रमदान श्री शिव महापुराण कथा प्रांगण मेडिसिटी ग्राउंड पर गुरुवार सुबह 7 से 8 बजे तक 'श्रमदान परम सेवा धर्म' के तहत सामूहिक सफाई अभियान चलाया जाएगा। यह कार्य महंत बाबूगिरीजी महाराज के सान्निध्य में आयोजित होगा। इसमें विधायक अशोक कोठारी एवं राधेश्याम सोमानी के नेतृत्व में सैकड़ों कार्यकर्ता भाग लेंगे और कथा प्रांगण को स्वच्छ बनाया जाएगा।

विष्णु महायज्ञ नोहरा में देवनारायण भगवान के नाम की 51 हजार आहुतियां लगाईं

भीलवाड़ा फोकस @ सवाईपुर

(सांवर वैष्णव):- सवाईपुर कस्बे के निकटवर्ती नोहरा (जिल्यास) गांव में काली छोट के देवनारायण मंदिर प्रांगण में चल रहे 21 कुंडात्मक विशाल श्री विष्णु महायज्ञ एवं श्रीमद् भागवत कथा के छठे दिन स्थापित देवी देवताओं की पूजा अर्चना के बाद देवनारायण भगवान के नाम की आहुतियां लगाईं। ग्रामीणों ने बताया कि काली छोट के देवनारायण मंदिर पर अखंड रामायण पाठ की पूर्णाहुति के उपलक्ष्य पर

श्री विष्णु महायज्ञ व श्रीमद् भागवत कथा का आयोजन को लेकर नौ दिवसीय 21 कुंडात्मक श्री विष्णु महायज्ञ की शुरुआत शुकवार को कलशा यात्रा के साथ हुई। सह यज्ञाचार्य हरिशंकर दाधिच ने बताया कि छठे दिन बुधवार को प्रातः 8:15 बजे मंडप प्रवेश किया, उसके बाद यज्ञाचार्य पंडित धर्म नारायण वैदाचार्य के मंत्रोच्चार के साथ स्थापित देवी देवताओं व चारभुजा नाथ की पूजा अर्चना की। वहीं पंडितों के वैदिक मंत्रोच्चार के साथ 21 हवन कुंड पर 22 जोड़ों ने देवनारायण भगवान के नाम की

51 हजार आहुतियां लगाईं, दोपहर 1:15 बजे आरती की गई। इसके बाद स्वामी जगदीश पुरी महाराज हनुमद् धाम गोशाला शक्करगढ़ के मुखारविंद से श्रीमद् भागवत कथा का वाचन किया गया, जिसका लोगों ने बड़े ही भक्ति, श्रद्धा और भाव के साथ श्रवण किया। वहीं रात्रि में श्री राधेवेंद्र सरकार रामायण मंडल के कलाकारों द्वारा रामलीला का मंचन किया जा रहा, जिसमें भगवान श्री राम के विभिन्न पात्रों का मंचन किया गया



श्री बालाजी

एडवर्टाइजर्स

विज्ञापन हेतु संपर्क करें

श्याम विजय पतकार, दैनिक भास्कर

रोडवेज बस स्टेण्ड, बिजौलिया मो. 9983783169, 8209203813

QUICK BITES

करंट लगने से बंदर की मौत, बिजली सप्लाय रही बाधित

भीलवाड़ा फोकस @ आकोला।

जसवंत पारीक

कस्बे के बस स्टैंड स्थित बिजली ट्रांसफार्मर पर करंट लगने से बुधवार सुबह एक बंदर की मौत हो गई।

जानकारी के अनुसार सुबह एक बंदर ट्रांसफार्मर पर चढ़ गया, जहाँ वह करंट की चपेट में आ गया और मौके पर ही उसकी मौत हो गई। घटना के बाद क्षेत्र में कुछ समय के लिए बिजली सप्लाय भी बाधित हो गई।

घटना की जानकारी मिलने पर ग्रामीणों ने बिजली विभाग के कर्मचारियों को सूचना दी, जिसके बाद सप्लाय बंद कर बंदर को ट्रांसफार्मर से नीचे उतारा गया।



सुभाष नगर भाईचारा कमेटी ने होनहार विद्यार्थियों का किया अभिनंदन

भीलवाड़ा फोकस @ भीलवाड़ा।



सुभाष नगर (मलाण) निवासी उस्मान खां कायमखानी की पुत्री शबाना बानो एवं पुत्र इरफान खान की शानदार शैक्षिक उपलब्धि पर भाईचारा कमेटी की ओर से होसला अफजाई कर फूल मालाओं से दोनों का अभिनंदन किया गया। जानकारी के अनुसार महेश शिक्षा सदन की छात्रा शबाना बानो ने 12वीं बोर्ड की परीक्षा में 89.60 प्रतिशत अंक प्राप्त किए और पुत्र इरफान खान ने दसवीं बोर्ड परीक्षा में 85.50 प्रतिशत अंक प्राप्त कर विशेष उपलब्धि अर्जित की है। एक ही परिवार के दो सदस्यों द्वारा शिक्षा में अव्वल रहने पर उन्होंने कहा कि इस कामयाबी में माता-पिता व परिवार के अन्य सदस्यों सहित नाना यासीन खां कायमखानी का विशेष योगदान रहा और अध्यापकों के कुशल मार्गदर्शन से यह उपलब्धि हासिल हुई है दोनों विद्यार्थियों का राजकीय सेवा में जाकर देश हित के लिए काम करने का सपना है।

इस अवसर पर कमेटी के संरक्षक शहजाद खान, सदर नाहर खां कायमखानी, महासचिव डॉ. फखरुद्दीन मंसूरी, नायब सदर फूल मोहम्मद, बाबू भाई मंसूरी, आफताब कायमखानी, खजांची फखरुद्दीन शेख, सलीम मोहम्मद आदि मौतबीरान मौजूद रहे।

महुआ विद्यालय का उत्कृष्ट परिणाम, मेधावी विद्यार्थियों का सम्मान

भीलवाड़ा फोकस @ महुआ।



कस्बा स्थित राजकीय उच्च माध्यमिक विद्यालय के विद्यार्थियों ने 12वीं एवं 10वीं बोर्ड परीक्षा में उत्कृष्ट प्रदर्शन कर क्षेत्र का नाम रोशन किया है। 12वीं कक्षा में नैसी ने 97.20 प्रतिशत अंक प्राप्त कर विद्यालय में प्रथम स्थान हासिल किया। वहीं युवराज सिंह (92.60%), खुशी धाकड़ (92.60%), दीक्षा जैन (91.60%) और परिधि जैन (89.60%) ने भी शानदार प्रदर्शन किया। इसी प्रकार 10वीं कक्षा में बिट्टू सेन (83%), अक्षिता जैन (81%) और जय सिंह (79%) ने अच्छे अंक प्राप्त किए। बुधवार को विद्यालय में इन सभी मेधावी विद्यार्थियों का तिलक लगाकर एवं माला पहनाकर स्वागत किया गया। इस अवसर पर प्रधानाचार्य नाथू लाल मीणा सहित विद्यालय स्टाफ नाथू लाल सुधार, अंशुल कुमार शर्मा, राममूर्ति मीणा, मनीषा कुमारी गौतम, जितेश कुमार मीणा, रामेश्वर माली आदि मौजूद रहे।

महिला सुरक्षा एवं अधिकारों को लेकर आसींद में जागरूकता कार्यशाला आयोजित

महिला सुरक्षा सलाह केंद्र, हेल्पलाइन और सरकारी योजनाओं की दी गई जानकारी

भीलवाड़ा फोकस @ आसींद।

राजस्थान सरकार के निदेशालय महिला अधिकारिता एवं महिला अधिकारिता विभाग के सहयोग से आसींद में एक दिवसीय जागरूकता कार्यशाला का आयोजन किया गया। यह कार्यशाला पायलट आदर्श जीवन लोक उत्थान समिति चूल्हेरा (डीग) राजस्थान के तहत बुधवार को आयोजित हुई।

कार्यशाला में विधिक परामर्शदाता अनिता साहू ने आसींद पुलिस थाना परिसर में संचालित महिला सुरक्षा सलाह केंद्र के बारे में विस्तृत

जानकारी दी। उन्होंने महिलाओं के मन में उठने वाले सवालों जैसे- महिला सुरक्षा सलाह केंद्र क्या है, इसकी आवश्यकता क्यों है, केंद्र से सहायता कैसे प्राप्त करें तथा केंद्र में पीड़िताओं को मिलने वाली सुविधाओं के बारे में विस्तार से बताया।

साहू ने बताया कि महिला सुरक्षा सलाह केंद्र के माध्यम से महिलाएं लंबी कानूनी प्रक्रिया से बचकर त्वरित एवं निशुल्क न्याय प्राप्त कर सकती हैं। उन्होंने महिलाओं को उनके अधिकारों एवं हितों की रक्षा के प्रति जागरूक किया तथा 1091



महिला हेल्पलाइन नंबर की जानकारी भी दी। साथ ही बाल विवाह, नाता प्रथा जैसी सामाजिक कुरीतियों के बारे में चर्चा करते हुए उनसे बचाव के उपाय भी बताए। कार्यशाला में आसींद ब्लॉक स्तर की सुपरवाइजर हेमलता मोर्य ने 'बेटी

बचाओ, बेटी पढ़ाओ' एवं लाडो प्रोत्साहन जैसी सरकारी योजनाओं की जानकारी दी। इस अवसर पर आंगनवाड़ी कार्यकर्ता, सहयोगिनी, सहायिका सहित ग्राम स्तर की कई महिलाएं उपस्थित रहीं।

रायला में करोड़ों के विकास कार्यों का शिलान्यास व लोकार्पण

सीएचसी भवन, सड़क और पेयजल परियोजना से क्षेत्र को मिलेगी नई गति



भीलवाड़ा फोकस @ बनेड़ा।

परमेश्वर। विधानसभा क्षेत्र शाहपुरा-बनेड़ा के उप तहसील मुख्यालय रायला में क्षेत्र के विधायक डॉ. लालाराम बैरवा ने करोड़ों रुपये की विभिन्न विकास परियोजनाओं का विधिवत शिलान्यास एवं लोकार्पण किया। कार्यक्रम में बड़ी संख्या में जनप्रतिनिधि, कार्यकर्ता और ग्रामीणजन मौजूद रहे।

इस अवसर पर विधायक डॉ. बैरवा ने कहा कि क्षेत्र के समग्र विकास के साथ

आमजन को बेहतर मूलभूत सुविधाएं उपलब्ध कराना उनकी प्राथमिकता है। उन्होंने बताया कि इन परियोजनाओं से स्वास्थ्य, पेयजल और आवागमन जैसी आवश्यक सेवाओं में व्यापक सुधार होगा।

रायला में 8 करोड़ 36 लाख रुपये की लागत से सामुदायिक स्वास्थ्य केंद्र (सीएचसी) के नवीन भवन का शिलान्यास किया गया, जिससे क्षेत्रवासियों को बेहतर चिकित्सा सुविधाएं मिल सकेंगी।



इसके साथ ही 2 करोड़ रुपये की लागत से निर्मित अटल प्रगति पथ का लोकार्पण किया गया, जिससे क्षेत्र में आवागमन सुगम होगा और ग्रामीण इलाकों को बेहतर कनेक्टिविटी मिलेगी।

वहीं 1 करोड़ 45 लाख रुपये की लागत से बने उच्च जलाशय एवं पाइपलाइन कार्य का लोकार्पण भी किया गया, जिससे पेयजल आपूर्ति व्यवस्था मजबूत होगी। विधायक ने कहा कि राज्य सरकार के

सहयोग से क्षेत्र में लगातार विकास कार्य किए जा रहे हैं और आगे भी जनहित के कई प्रकल्पों को धरातल पर उतारा जाएगा।

कार्यक्रम में रायला भाजपा मंडल अध्यक्ष परमेश्वर पारीक, बनेड़ा भाजपा मंडल अध्यक्ष अशोक चेचाणी, विजेंद्र सिंह राठौड़, रतन सोमानी, शंकर जाट, प्रद्युम्न सिंह डबला, सत्यनारायण पाराशर सहित कई जनप्रतिनिधि, प्रशासनिक अधिकारी एवं ग्रामीणजन उपस्थित रहे।

हनुमान जयंती पर भीलवाड़ा में धर्म जागरण की ऐतिहासिक पहल

52,100 हनुमान चालीसा व 1,001 रामचरितमानस का वितरण, संतों ने बताया समय की आवश्यकता

भीलवाड़ा फोकस @ भीलवाड़ा।

मूलचन्द्र पेंसवानी हनुमान जयंती के पावन अवसर पर भीलवाड़ा में सनातन धर्म और संस्कृति के प्रचार-प्रसार को लेकर एक ऐतिहासिक और व्यापक पहल की गई है। हरि सेवा उदासीन आश्रम सनातन मंदिर द्वारा हजारों की संख्या में धार्मिक ग्रंथों का वितरण कर नई पीढ़ी को अपनी जड़ों से जोड़ने का अभियान शुरू किया गया है।

आश्रम की ओर से 2 अप्रैल को 52,100 हनुमान चालीसा और 1,001 श्रीरामचरितमानस ग्रंथों का वितरण किया जाएगा। यह वितरण केवल भीलवाड़ा शहर तक सीमित नहीं रहेगा, बल्कि जनजातीय क्षेत्रों जैसे प्रतापगढ़, उदयपुर, सलूबर और बारा जिलों तक भी कार्यकर्ताओं के माध्यम से पहुंचाया जाएगा। इस अभियान में सनातन धर्मप्रेमी दिलीप हरपलानी का भी विशेष सहयोग रहा। महामंडलेश्वर स्वामी हंसराम उदासीन ने



बताया कि वर्तमान समय में बच्चे धीरे-धीरे अपनी संस्कृति और परंपराओं से दूर होते जा रहे हैं। ऐसे में हनुमान चालीसा और रामचरितमानस जैसे पवित्र ग्रंथों का नियमित पाठ उनके जीवन में सकारात्मक परिवर्तन ला सकता है। उन्होंने कहा कि इन ग्रंथों के माध्यम से बच्चों में 'बल' और 'बुद्धि' दोनों का विकास होगा, जो एक सशक्त और संस्कारित समाज की नींव रखेगा। उन्होंने कहा कि 'जब समाज के युवाओं में बल और बुद्धि का विकास होगा, तभी भारत पुनः विश्व गुरु बनने की दिशा में अग्रसर होगा। यह पहल

उसी संकल्प की ओर एक छोटा लेकिन प्रभावी कदम है। कार्यक्रम में पंचमुखी दरबार के महंत लक्ष्मण दास त्यागी महाराज, ओंकारेश्वर के महंत श्याम सुंदर दास महाराज, महंत बाबुगिरी महाराज, महंत संतदास महाराज, संत मायाराम, संत गोविंदराम, ब्रह्मचारी मिहिर सहित अनेक संतों एवं विद्वानों ने भाग लिया। इसके अलावा पंडित सत्यनारायण शर्मा, मनमोहन शर्मा, चांदमल सोमानी, विनोद झरानी, सुभाष चेचाणी, अंबालाल नानकानी, यश गिदवानी सहित बड़ी संख्या में श्रद्धालु उपस्थित रहे।

संत समाज ने इस पहल की सराहना करते हुए इसे वर्तमान समय की आवश्यकता बताया। महंत लक्ष्मण दास त्यागी ने कहा कि श्रीरामचरितमानस एक ऐसा ग्रंथ है, जिसमें चारों वेद, इह शास्त्र और अठारह पुराणों का सार समाहित है। जो भी व्यक्ति इस ग्रंथ का आश्रय लेता है, उस पर ईश्वर की विशेष कृपा होती है और उसके जीवन में ज्ञान, बुद्धि एवं आध्यात्मिक उन्नति का संचार होता है।

उन्होंने कहा कि साहित्य के माध्यम से सनातन धर्म की सेवा करना अत्यंत पुण्य का कार्य है और हरि सेवा उदासीन आश्रम द्वारा किया जा रहा यह प्रयास अनुकरणीय है। हनुमान जयंती के इस अवसर पर शुरू किया गया यह अभियान न केवल धार्मिक आस्था को सुदृढ़ करेगा, बल्कि समाज में संस्कार, ज्ञान और आध्यात्मिक चेतना का भी प्रसार करेगा। यह पहल आने वाली पीढ़ियों के लिए मार्गदर्शक साबित होगी।

अंबेडकर जयंती पर बिजौलिया में रक्तदान शिविर 8 को

भीलवाड़ा फोकस @ बिजौलिया।

संविधान निर्माता डॉ. भीमराव अंबेडकर की जयंती के उपलक्ष्य में रक्तदान जागरूकता पखवाड़े के तहत 8 अप्रैल को कस्बा स्थित राज भवानी वाटिका में रक्तदान शिविर का आयोजन किया जाएगा। यह शिविर विजन इंडिया वेलफेयर सोसाइटी, के तत्वावधान में संरक्षक रामलाल जाट जिलाध्यक्ष, कांग्रेस भीलवाड़ा के नेतृत्व में आयोजित होगा। शिविर सुबह 8 बजे से शाम 5 बजे तक चलेगा, जिसमें क्षेत्र के रक्तदाता भाग लेकर रक्तदान करेंगे। कार्यक्रम की तैयारियों में बिजौलिया एवं मांडलगढ़ क्षेत्र के कार्यकर्ता जुटे हुए हैं।

बनेड़ा में विकास कार्यों का शिलान्यास व लोकार्पण 2 अप्रैल को

भीलवाड़ा फोकस @ बनेड़ा

परमेश्वर, शाहपुरा-बनेड़ा विधानसभा क्षेत्र में विकास को गति देने के उद्देश्य से 2 अप्रैल को बनेड़ा में विभिन्न विकास कार्यों का शिलान्यास व लोकार्पण कार्यक्रम आयोजित किया जाएगा। कार्यक्रम में क्षेत्र के विधायक डॉ. लालाराम बैरवा मुख्य अतिथि के रूप में शामिल होंगे। कार्यक्रम के तहत रोडवेज बस स्टैंड के नवीन भवन का शिलान्यास, अटल प्रगति पथ का लोकार्पण तथा अंबेडकर भवन का उद्घाटन किया जाएगा। यह कार्यक्रम 2 अप्रैल को सुबह 11:15 बजे अंबेडकर भवन, बनेड़ा में आयोजित होगा। इसमें क्षेत्र के



जनप्रतिनिधियों, भाजपा कार्यकर्ताओं एवं आमजन को आमंत्रित किया गया है।

बागर के बालाजी मंदिर में संगीतमय सुंदरकांड पाठ का आयोजन आज

भीलवाड़ा फोकस @ जहाजपुर।

गजानंद जोशी पक्ष में हनुमान जयंती के अवसर पर गुरुवार को क्षेत्र के हनुमान मंदिरों में पूजा-अर्चना एवं दर्शन के लिए श्रद्धालुओं का उत्साह देखने को मिलेगा। इस अवसर पर बस स्टैंड स्थित बागर के बालाजी एवं श्री दैलपुर बालाजी मंदिर में विभिन्न धार्मिक आयोजन होंगे। बस स्टैंड स्थित बागर के बालाजी मंदिर में फूलों एवं मालाओं से विशेष साज-सज्जा की जाएगी। साथ ही सायं 7:15 बजे से रात्रि 12:15 बजे तक संगीतमय सुंदरकांड पाठ का आयोजन किया जाएगा। सुंदरकांड की महाअरती के पश्चात हनुमान जी महाराज को भोग अर्पित कर श्रद्धालुओं में प्रसाद वितरण किया जाएगा।



भीलवाड़ा फोकस
भीलवाड़ा की बात फोकस के साथ

एक सशक्त पत्रकारिक मंच
से जुड़ने का सुनहरा अवसर!

"भीलवाड़ा फोकस" को अपने नेटवर्क के विस्तार हेतु योग्य एवं उत्साही संवाददाताओं की जहाजपुर | गुलाबपुरा | आसिंद | मांडल | गंगापुर | माण्डलगढ़ | बदनौर सहित भीलवाड़ा जिला मुख्यालय पर अनुभवी फ्रीडम रिपोर्टर की आवश्यकता है।

क्या आपके पास है -

- समाचारों को पकड़ने की तेज़ नज़र ?
- निष्पक्षता, निडरता और पत्रकारिता के प्रति समर्पण ?
- डिजिटल रिपोर्टिंग या प्रिंट मीडिया का अनुभव ?

तो फिर देर किस बात की? अभी जुड़िए - "भीलवाड़ा फोकस" परिवार के साथ।

संपर्क करें: मो. 8696795959 ईमेल: bhilwarafocus@gmail.com
वेब: www.bhilwarafocus.com

आदर्श धाकड़ विद्यापीठ का 12वीं में शत-प्रतिशत परिणाम, विद्यार्थियों का सम्मान

सीया धाकड़ ने 95.80 के साथ किया टॉप, विद्यालय ने सात वर्षों की परंपरा रखी कायम



भीलवाड़ा फोकस @ बिजौलिया।

नरेश धाकड़। आदर्श धाकड़ विद्यापीठ उच्च माध्यमिक विद्यालय, नयागांव ने 12वीं बोर्ड परीक्षा में शत-प्रतिशत परिणाम देकर पिछले सात वर्षों की अपनी परंपरा को बरकरार रखा है। विद्यालय के विद्यार्थियों ने उत्कृष्ट प्रदर्शन कर क्षेत्र का नाम



रोशन किया। परिणाम में सीया धाकड़ ने 95.80 प्रतिशत अंक प्राप्त कर विद्यालय में प्रथम स्थान हासिल किया। वहीं अर्चना धाकड़ ने 94.20%, अनिशा धाकड़ ने 91.20% तथा सुरज धाकड़ ने 91% अंक प्राप्त कर शानदार सफलता हासिल की। उत्कृष्ट परिणाम के

उपलक्ष्य में भीलवाड़ा के पूर्व जिला प्रमुख इंजीनियर कन्हैया लाल धाकड़ एवं विद्यालय की चेयरमैन दीपशिखा धाकड़ ने विद्यालय पहुंचकर सभी सफल विद्यार्थियों का माल्यापण कर अभिनंदन किया और उनके उज्वल भविष्य की शुभकामनाएं दीं। विद्यालय के प्रधानाचार्य सत्यनारायण



धाकड़ ने बताया कि विद्यालय पिछले कई वर्षों से राजस्थान माध्यमिक शिक्षा बोर्ड परीक्षा में लगातार शत-प्रतिशत परिणाम देकर सफलता का उदाहरण प्रस्तुत कर रहा है। इस अवसर पर विद्यालय प्रबंधन समिति के सदस्य एवं स्टाफ के कर्मचारी भी उपस्थित रहे।

QUICK BITES

सरस्वती स्कूल आसिंद का शानदार रिजल्ट, दोनों वर्गों में 100% परिणाम

भीलवाड़ा फोकस @ आसिंद।



RBSE 12वीं परीक्षा में सरस्वती सीनियर सेकेंडरी स्कूल, आसिंद का परिणाम उत्कृष्ट रहा। कला और विज्ञान दोनों वर्गों में 100% रिजल्ट दर्ज किया गया। कला वर्ग में मनीषा वैष्णव (98%) प्रथम रहीं, जबकि विज्ञान वर्ग में अनिल बलाई (95.60%) ने टॉप किया। अन्य कई विद्यार्थियों ने भी 90% से अधिक अंक प्राप्त किए। सफल विद्यार्थियों का विद्यालय में साफा पहनाकर और मालाओं से भव्य स्वागत किया गया। निदेशक गोपाल लाल माली ने इसे विद्यार्थियों की मेहनत और शिक्षकों के मार्गदर्शन का परिणाम बताया।

विद्यालयों में नए सत्र की शुरुआत, स्वागत व पुस्तक वितरण कार्यक्रम आयोजित

भीलवाड़ा फोकस @ बिजौलिया।



क्षेत्र के शिक्षा मंदिरों में नए शैक्षणिक सत्र की शुरुआत के साथ ही विद्यालयों में विद्यार्थियों की चहल-पहल देखने को मिली। बारहवीं कक्षा के उत्कृष्ट परीक्षा परिणाम से शिक्षकों में भी उत्साह नजर आया।

कई विद्यालयों में सफल विद्यार्थियों का सम्मान किया गया, वहीं नए प्रवेश लेने वाले छात्रों का माला पहनाकर एवं तिलक लगाकर स्वागत किया गया। शिक्षक हाउसहोल्ड सर्वे में भी व्यस्त रहे।

महात्मा गांधी अंग्रेजी माध्यम राजकीय विद्यालय, थडोदा में लॉटरी से चयनित विद्यार्थियों का प्रार्थना सभा में स्वागत किया गया। विक्रमपुरा में विद्यार्थी नई पाठ्य पुस्तकों को लेकर उत्साहित दिखाई दिए।

इस दौरान कुछ विद्यालयों में शिक्षकों की बैठक आयोजित कर नए सत्र की कार्ययोजना तैयार की गई तथा अधीनस्थ विद्यालयों को अभ्यास पुस्तिकाओं का वितरण भी किया गया।

शिक्षकों की कमी के बावजूद बिलिया कलां विद्यालय का 100% परिणाम

भीलवाड़ा फोकस @ हमीरगढ़।

अनिल डगंगी। क्षेत्र के बिलिया कलां उच्च माध्यमिक विद्यालय ने शिक्षकों की कमी के बावजूद 12वीं बोर्ड परीक्षा में शत-प्रतिशत परिणाम हासिल कर उत्कृष्ट-वर्गीय सफलता प्राप्त की है।

विद्यालय में स्टाफ की कमी के बावजूद छात्र-छात्राओं ने कड़ी मेहनत और लगन से तैयारी की। वहीं उपलब्ध शिक्षकों ने भी पूरी निष्ठा के साथ विद्यार्थियों को मार्गदर्शन देकर परीक्षा के लिए तैयार किया, जिसके परिणामस्वरूप विद्यालय का नाम रोशन हुआ।

इस उत्कृष्ट परिणाम से विद्यालय ही नहीं, पूरे गांव में खुशी का माहौल है। ग्रामीणों ने विद्यालय स्टाफ के प्रयासों की सराहना करते हुए सभी को धन्यवाद दिया।

हनुमान जन्मोत्सव पर महुआ में आज निकलेगा विशाल जुलूस

भीलवाड़ा फोकस @ महुआ।

कस्बे के बस स्टैंड स्थित हनुमान जी महाराज मंदिर में गुरुवार को हनुमान जन्मोत्सव धूमधाम से मनाया जाएगा। आयोजन के तहत दोपहर बाद बालाजी महाराज मंदिर से विशाल जुलूस निकाला जाएगा, जिसमें बड़ी संख्या में श्रद्धालुओं के शामिल होने की संभावना है।

इस अवसर पर भगवान को छप्पन भोग अर्पित किया जाएगा तथा संध्या समय महाआरती के बाद प्रसाद का वितरण किया जाएगा।

वहीं 'एक शाम बालाजी महाराज के नाम' भजन संस्था का भी आयोजन होगा, जिसमें गायक गणेश आवरीमाता एवं गायिका त्रिशा सुथार द्वारा भजनों की प्रस्तुति दी जाएगी। यह संपूर्ण आयोजन ग्रामवासियों के सहयोग से किया जा रहा है।

पीएम श्री बालिका विद्यालय बापूनगर का शानदार परिणाम, बेटियों ने किया कमाल

भीलवाड़ा फोकस @ भीलवाड़ा।



पीएम श्री राजकीय बालिका उच्च माध्यमिक विद्यालय, बापूनगर ने 10वीं व 12वीं बोर्ड परीक्षा में उत्कृष्ट परिणाम दर्ज किया। 12वीं के विज्ञान व वाणिज्य संकाय का परिणाम 100 प्रतिशत रहा, जबकि कला में 94.06 प्रतिशत और 10वीं में 92.50 प्रतिशत परिणाम रहा। 10वीं में जान्हवी जंगम (92.50%) प्रथम रहीं। वहीं 12वीं विज्ञान में प्रतिभा (94.60%), वाणिज्य में नदिनी धाकड़ (91.60%) और कला में जिया कुमारी (90.60%) ने टॉप किया। कुल 58 छात्राओं ने उत्कृष्ट अंक प्राप्त कर गार्गी पुरस्कार व बालिका प्रोत्साहन योजना के लिए पात्रता हासिल की। विद्यालय में मेधावी छात्राओं का सम्मान किया गया।

समरसता के रंग में रंगा भीलवाड़ा, उमड़ा आस्था का सैलाब

एक जाजम, एक पंगत' ने मिटाई ऊंच-नीच की दीवारें, हजारों टिफिन से बना महाप्रसाद



भीलवाड़ा फोकस @ भीलवाड़ा।

मूलचन्द्र पेंसवानी। शहर इन दिनों भक्ति, समरसता और सामाजिक एकता के अद्भुत संगम का साक्षी बन रहा है। परम पूज्य माधव गोविंदानुसंधान संस्थान एवं श्री सांवरिया सेठ मंदिर ट्रस्ट, नौगांवा के संयुक्त तत्वाधान में आयोजित 'भागवत समरसता महोत्सव' के छठे दिन श्रद्धालुओं की भारी भीड़ उमड़ा पड़ी। पंडाल में ऐसा दृश्य रहा मानो पूरा समाज एक सूत्र में बंध गया हो। जोधपुर के विख्यात गोवत्स संत श्री राधाकृष्ण जी महाराज ने कथा के दौरान कृष्ण-रुक्मिणी विवाह प्रसंग को जीवंत करते हुए राष्ट्र, समाज और संगठन की शक्ति पर प्रकाश डाला। उन्होंने कोरोना



काल का उल्लेख करते हुए भारतीय परिवार व्यवस्था की मजबूती को रेखांकित किया। उन्होंने कहा कि जहाँ विदेशों में लोग अकेलेपन से जूझते रहे, वहीं भारत में परिवार और समाज की एकजुटता ने लोगों को संभाले रखा। संतों ने सत्संग से आध्यात्मिक बल दिया और सेवा संगठनों ने जरूरतमंदों तक सहायता पहुंचाई। गोवर्धन लीला का प्रसंग सुनाते हुए महाराज श्री ने समरसता का संदेश देते हुए कहा कि भगवान श्रीकृष्ण स्वयं पर्वत उठा सकते थे, लेकिन उन्होंने सभी को साथ खड़ा किया। इससे सीख मिलती है कि जब समाज एकजुट होता है, तो बड़ी से बड़ी समस्या भी छोटी हो जाती है। उन्होंने वर्तमान समय में हर नागरिक की जिम्मेदारी बताते हुए ऊर्जा संरक्षण को भी



राष्ट्र सेवा का हिस्सा बताया और समाज को संगठित रहने का आह्वान किया। समरसता महाभोज बना आकर्षण का केंद्र महोत्सव का सबसे भावुक और आकर्षक दृश्य 'समरसता महाभोज' रहा, जहां 'एक जाजम, एक पंगत' का अद्भुत नजारा देखने को मिला। हजारों लोग एक साथ जमीन पर बैठकर भोजन करते नजर आए। इस महाभोज में जाति-पाति और ऊंच-नीच की सभी दीवारें टूटती दिखीं। विशेष बात यह रही कि हजारों माताएं अपने घरों से लापसी और पूरी बनाकर लाईं, जो मिलकर एक विशाल महाप्रसाद में परिवर्तित हो गईं। महाराज श्री भी सभी समाजों के लोगों के साथ बैठकर सादगी से प्रसाद ग्रहण करते नजर आए, जिससे श्रद्धालु भाव-विभोर हो उठे। पूरा पंडाल

जयकारों से गूंज उठा। इस अवसर पर जल संसाधन मंत्री सुरेश रावत भी महाभोज में शामिल होकर आमजन के साथ बैठे। कार्यक्रम में संत महामंडलेश्वर हंसराम उदासीन, महंत लक्ष्मण दास त्यागी, महंत श्यामसुंदर दास सहित कई संतों और गणमान्य नागरिकों ने महाराज श्री का अभिनंदन किया। शाहपुरा विधायक डॉ. लालाराम बैरवा सहित अनेक जनप्रतिनिधि और समाजसेवी भी मौजूद रहे। मंदिर ट्रस्ट अध्यक्ष गोविंद प्रसाद सोडानी ने बताया कि गुरुवार सुबह 9 बजे सुदामा चरित्र की कथा के साथ महोत्सव का समापन होगा। श्रद्धालुओं की सुविधा के लिए रामधाम से निःशुल्क बस सेवा भी उपलब्ध कराई जाएगी।

गणेशपुरा विद्यालय का 100% परिणाम, 23 में से सभी विद्यार्थी सफल

भीलवाड़ा फोकस @ गुरला।

सहाड़ा तहसील के गणेशपुरा स्थित राजकीय उच्च माध्यमिक विद्यालय ने 12वीं बोर्ड परीक्षा में एक बार फिर उत्कृष्ट परिणाम देते हुए शत-प्रतिशत सफलता हासिल की है। परिणाम से क्षेत्र में खुशी का माहौल है। विद्यालय के कुल 23 विद्यार्थी परीक्षा में शामिल हुए थे, जिनमें सभी सफल रहे। इनमें से 19 विद्यार्थियों ने प्रथम श्रेणी और



4 विद्यार्थियों ने द्वितीय श्रेणी प्राप्त की। वहीं 7 विद्यार्थियों ने 75 प्रतिशत से अधिक अंक हासिल कर विशेष उपलब्धि दर्ज की। परिणाम में मुकेश सालवी ने 92.60

प्रतिशत अंक प्राप्त कर प्रथम स्थान हासिल किया, जबकि पारस कुमारी गाडगी ने 89.60 प्रतिशत अंकों के साथ द्वितीय स्थान प्राप्त किया। विद्यालय के

संस्थाप्रधान राजेश कुमार पंवार ने इस सफलता का श्रेय विद्यार्थियों की मेहनत और शिक्षकों के मार्गदर्शन को दिया। उन्होंने बताया कि नियमित टेस्ट और विशेष कक्षाओं के कारण ग्रामीण क्षेत्र के विद्यार्थी भी उत्कृष्ट प्रदर्शन कर सके। इस उपलब्धि पर विद्यालय प्रशासन एवं ग्रामीणों ने सभी सफल विद्यार्थियों का मुंह मीठा कराकर सम्मान किया और उनके उज्वल भविष्य की शुभकामनाएं दीं।

जैन श्वेतांबर सोशल ग्रुप मेवाड़ का स्थापना दिवस सेवा संकल्प के साथ मनाया

'एक सदस्य एक सेवा' का लिया संकल्प, समाजहित में कई योजनाओं की घोषणा

भीलवाड़ा फोकस @ भीलवाड़ा।

जैन श्वेतांबर सोशल ग्रुप मेवाड़ का स्थापना दिवस सेवा भाव और उत्साह के साथ मनाया गया। कार्यक्रम में समाज के वरिष्ठजन, युवा एवं महिला सदस्यों की सक्रिय भागीदारी रही। कार्यक्रम की शुरुआत नवकार मंत्र एवं भगवान महावीर के चित्र के समक्ष दीप प्रज्वलन से हुई। अध्यक्ष धर्मेश कोठारी ने ग्रुप की गतिविधियों की जानकारी दी, जबकि सचिव संदीप चंडालिया ने

स्थापना से अब तक की यात्रा पर प्रकाश डाला। चेयरमैन कुलदीप चंडालिया ने आगामी योजनाओं में रक्तदान शिविर, वृक्षारोपण, जीव दया और जरूरतमंद विद्यार्थियों को सहायता जैसे सेवा कार्यों की जानकारी दी। मनीष बंब ने बताया कि सभी सदस्यों ने 'एक सदस्य-एक सेवा' का संकल्प लिया। संजय बोरदिया ने कहा कि समाज के प्रति जिम्मेदारी निभाना आवश्यक है और ऐसे प्रयास सकारात्मक बदलाव लाते



हैं। कार्यक्रम के अंत में सभी ने समाज सेवा, अहिंसा और सहयोग की भावना को जीवन में अपनाने का संकल्प लिया। इस दौरान राजकुमार बंब, जितेंद्र गोलेछ, अरुण बाफना, शीतल चंडालिया, रुचिका

सोनी, आशीष काठेड, हेमंत तातेड, राजेश नाहर, गरिमा रांका, अभिषेक जैन, संदीप रांका, अर्पित बोहरा, किशोर नानेचा, चिराग सिंघवी सहित कई सदस्य उपस्थित रहे।

विद्यालयों में शुरू हुआ प्रवेश सत्र, रैली निकालकर मनाया प्रवेशोत्सव

भीलवाड़ा फोकस @ सवाईपुर

(सांवर वैष्णव):- विद्यालयों में 1 अप्रैल बुधवार से नया सत्र शुरू हो गया, इसे लेकर विद्यालयों में प्रवेशोत्सव मनाया गया। कस्बे सहित सोपुरा जाटों का, सालरिया, ढेलाणा, बड़ना, बनकाखेड़ा, चावडिया, ककरोलिया माफी, कंवेलियास, रेडवास, कुड़ी, बोर्डियास, खजीना, कांदा, सोलंकिया का खेड़ा आदि कई गांवों के राजकीय विद्यालयों में नए



सत्र की शुरुआत हुई। इस दौरान बच्चों के प्रवेश दिया गया, वहीं विद्यालय में आने वाली नए विद्यार्थियों का तिलक

लगाकर माला पहनाकर स्वागत किया गया। बनकाखेड़ा गांव के राजकीय उच्च माध्यमिक विद्यालय में प्रवेशोत्सव के

तहत गांव में रैली निकालकर ग्रामीणों को शिक्षा के प्रति जागरूक किया, वहीं इस दौरान छात्र-छात्राओं ने शिक्षा को प्रोत्साहित करने वाले नारे लगाए। इस दौरान प्रधानाचार्य बरदा लाल रेपर, उप प्रधानाचार्य जोगेंद्र सिंह चौहान, राजेंद्र कुमार मीणा, उर्मिला पारीक, शांता त्रिपाठी, चंदा शर्मा, प्रियांशी जैन, ममता तिवारी, किरण पारीक सहित विद्यालय का स्टाफ मौजूद रहा।